

## ( २ ) जो मङ्गल चार जगत में....

जो मङ्गल चार जगत में हैं, हम गीत उन्हीं के गाते हैं,  
मङ्गलमय श्री जिन-चरणों में हम सादर शीश झुकाते हैं ॥ टेक ॥

जहाँ राग-द्वेष की गन्ध नहीं, बस अपने ही से ही नाता है,  
जहाँ दर्शन-ज्ञान-अनन्तवीर्य सुख का सागर लहराता है ।  
जो दोष अठारह रहित हुए हम मस्तक उन्हें नवाते हैं  
मङ्गलमय श्री जिनचरणों में हम सादर शीष झुकाते हैं ॥ 1 ॥

जो द्रव्य-भाव-नोकर्म रहित नित सिद्धालय के वासी हैं,  
आत्म को प्रतिबिम्बित करते जो अजर-अमर अविनाशी हैं ।  
जो हम सबके आदर्श सदा, हम उनको ही नित ध्याते हैं,  
मङ्गलमय श्री जिनचरणों में हम सादर शीष झुकाते हैं ॥ 2 ॥

जो परम दिगम्बर वनवासी गुरु रत्नत्रय के धारी हैं,  
आरम्भ-परिग्रह के त्यागी जो निज चैतन्य विहारी हैं ।  
चलते-फिरते सिद्धों से गुरु-चरणों में शीश झुकाते हैं,  
मङ्गलमय श्री जिनचरणों में हम सादर शीष झुकाते हैं ॥ 3 ॥

प्राणों से प्यारा धर्म हमें केवली भगवान का कहा हुआ,  
चैतन्यराज की महिमामय यह वीतराग रस भरा हुआ ।  
इसको धारण करनेवाले भव-सागर से तिर जाते हैं,  
मङ्गलमय श्री जिनचरणों में हम सादर शीष झुकाते हैं ॥ 4 ॥